

حالات و واقعات

مولانا سید سلمان الحسنی الندوی*

ترجمہ قرآنی - اور - میری کہانی

ستمبر ۱۹۵۲ء میں میری پیدائش ہوئی۔ والد صاحب مظاہر علوم سے فارغ ہو کر حضرت مولانا علی میاں کی خدمت میں ۱۹۵۰ء میں حضرت شیخ الحدیث مولانا محمد زکریا رحمۃ اللہ علیہ کی طرف سے بھیجے گئے تھے۔ وہ حضرت مولانا کے ۱۹۵۰ء کے سفر حجاز میں دیگر چند حضرات کے ساتھ شریک تھے۔ سفر تبلیغی و دعوتی تھا۔ والد صاحب دو سال کے لیے حجاز میں رہ گئے۔ اس دوران عراق، شام و فلسطین کے تبلیغی اسفار کا موقع ملا۔ حجاز کے دوران قیام امام حرم کی شیخ عبدالہسین مصری سے قراءت کی مشق کی۔ قرآن پاک کا حفظ بھی شروع کیا۔ وہ ان کے لہجہ سے متاثر ہوئے۔ حفظ مکمل تو نہیں ہو سکا تھا لیکن اچھا خاصا حصہ یاد تھا۔ مجھے یاد ہے کہ وہ میرے بچپن میں محلہ کی مسجد میں فجر کی نماز پڑھاتے تھے اور بڑی اچھی حجازی قراءت فرماتے تھے۔

وہ مرکز تبلیغ بکھنؤ میں ندوہ کے کتب میں پڑھاتے تھے جب میری کلتبی تعلیم ان کے پاس شروع ہوئی۔ پھر وہ مددگار ناظم ندوہ بنادیے گئے اور میری کلتبی تعلیم جاری رہی۔ غالباً ۱۹۶۱ء سے مجھے منصور پور ضلع مظفرنگر کے درجہ حفظ میں دو پارے حافظ یا مین صاحب کے پاس پڑھنے کا موقع ملا جو بہت اچھے قاری تھے۔ پھر دوبارہ انہی پاروں کا اعادہ مظفرنگر کی حوض والی مسجد میں حافظ ساجد صاحب کے پاس کرنے کی نوبت آئی جہاں ہمارے اباجی سید محمد یوسف صاحب رحمۃ اللہ علیہ رہتے تھے جو حضرت مدنی کے مرید بااختصاص اور جمعیت العلماء کے مظفرنگر میں ذمہ دار تھے۔ پھر ۶۲-۱۹۶۳ء میں باقاعدہ میرا داخلہ دارالعلوم ندوۃ العلماء کے درجہ حفظ میں حافظ محمد اقبال صاحب کے پاس ہوا۔ پھر ایک سال بعد ۱۹۶۸ء میں حافظ حشمت صاحب کے سیکشن کی طرف منتقل کر دیا گیا جہاں ۱۹۶۷ء میں میرا حفظ قرآن مکمل ہوا۔

دوران حفظ قاری رشید الحسن صاحب سے گھر پر قراءت کی مشق کرتا رہا۔ وہ نواب سید صدیق حسن فوجی کے پرپوتے تھے جو بعد میں میرے خالو بھی ہو گئے۔ پھر پاکستان منتقل ہو گئے۔ ان کے صاحبزادگان ماشاء اللہ حافظ، قاری اور عالم ہیں اور تعلیمی میدان میں اچھی خدمات انجام دے رہے ہیں۔ مجھے ان کی قراءت اور بالخصوص ان کا ”مد“ اور اس میں ان کی آواز کا تنوع بہت پسند تھا۔ درجہ حفظ میں ہمارے دور میں طلباء کو قاری عبدالباسط عبدالصمد کی قراءت سنانے کے لیے گراموفون کا انتظام کیا گیا تھا۔ ہم طلباء ان کی قراءت کے سحر سے مسحور تھے۔ کبھی کبھی فجر بعد کسی ہوٹل میں ان کی تلاوت

* رئیس جامعہ سید احمد شہید، لکھنؤ، انڈیا۔

لگادی جاتی اور سڑک پر لوگ ٹھٹھک کر کھڑے ہو جاتے۔ قرآن پاک سے یہ میرا حفظ و قراءت، تراویح کی امامت، اور اس کی تلاوت کی نغمگی سے ذوقی اور وجدانی تعلق کا دور تھا۔

۱۹۶۹ء سے عربی کے درجہ سوم میں داخلہ ہوا اور عربی کی شد بد سے قرآنی الفاظ کے ابتدائی مطالب سے مناسبت شروع ہوئی جو درجہ کی کتابوں کے اہتمام اور مطالعہ کے چسکہ کی بنیاد پر ۱۹۷۰ء میں خوب پروان چڑھی۔

۷۰-۱۹۷۱ء میں کلیہ الشریعہ کے پہلے سال - جسے عربی پنجم کہتے تھے - کا ترجمہ و تفسیر قرآن کا گھنٹہ مولانا برہان الدین سنہلی - دام ظلہ - کا لگایا گیا۔ مکی دور کی سورتیں اعراف، یونس، ہود وغیرہ نصاب میں تھیں۔ مولانا کی زبان کی چاشنی، لطیف اشارات، عمدہ محاورات، اور انہام و تفہیم پر استادانہ قدرت و مہارت نے اس موضوع سے بڑا انس پیدا کر دیا۔ درجہ میں توجہ سے سنتا اور گھر پر آ کر ظہر بعد اپنے حافظہ سے درس تفسیر لکھ لیتا۔ ہر کام کی چیز کو حفاظت سے رکھنے کا ذوق تھا۔ سب سے زیادہ اہتمام سے قرآن کے ان دروس کو محفوظ رکھا۔ دھاگہ سے سی کر اس کی جلد بنائی اور اس کے صفحہ اول پر ”عنوان کتاب“ کے طرز کی معلومات درج کیں۔ تقریباً ۴۰ سال بعد خیال آیا کہ مولانا برہان الدین سنہلی - دام ظلہ - جو فالج کے بعد معذور چل رہے ہیں - اللہ ان کو شفاء کے کامل عطا فرمائے - سے چند سطریں بطور تبرک لکھوا کر اس مجموعہ دروس کو شائع کر دوں۔ ایک پیش لفظ کے ساتھ الحمد للہ ”درس قرآن کریم“ کے نام سے شائع کر دیا۔

یہ جملہ معترضہ تھا۔ قرآن کچھ سمجھ میں آنے لگا اور تراویح میں اب ایک خاص کیف کے ساتھ پڑھنے لگا۔ ۳-۱۹۷۴ء میں دارالعلوم ندوۃ العلماء کے شیخ التفسیر حضرت مولانا محمد اویس نگرامی ندوی سے مدنی سورتوں - البقرہ، آل عمران - وغیرہ کی تفسیر پڑھنے کا موقع ملا اور اس کے منتخب اجزا کو عربی میں قلمبند کرتا رہا۔ اسی دوران حضرت شاہ ولی اللہ دہلوی کی ”الفوز الکبیر“ درجہ ہفتم میں پڑھی۔ مولانا نگرامی، شاہ ولی اللہ، ابن تیمیہ، ابن القیم کے عاشق و دلدار تھے۔ شاید ہی کوئی دن ان کے حوالوں، ان کی تحقیقات اور علمی نکات اور بلند مقام کے تذکرہ کے بغیر گذرتا ہو۔ آگے چل کر فضیلت دوم میں حجۃ اللہ البالغۃ کے درس نے تو میرے ذہن پر ان کے فکری نقوش ایسے مرتسم کر دیے کہ پھر انہی کی فقہی تحقیقات اور اختلافات فقہاء کے اسباب، اور اجتہاد و تقلید پر ان کے نظریات کو اپنے مقالہ فضیلت کا عنوان بنایا۔ ان موضوعات پر میرے رسائل شائع ہو چکے ہیں۔

یہی وہ زمانہ تھا کہ مرکز تبلیغ لکھنؤ میں ہر اتوار کو مغرب بعد مولانا محمد منظور نعمانی کا درس قرآن پاک ہوتا تھا جس میں لکھنؤ کے خواص اور باذوق حضرات شریک ہوتے تھے۔ میں بھی طالب علمانہ حاضری دیتا تھا اور مولانا کے سادہ، پر مغز اور موثر درس سے مستفید ہوتا تھا۔

۱۹۷۴ء میں اپنے درجہ کے ساتھیوں کو لے کر میں نے ”انجمن شباب الاسلام“ قائم کی جس کے مقاصد میں درس قرآن پاک کے حلقوں کا قیام بڑی اہمیت کا حامل تھا، لیکن ۷۵-۱۹۷۶ء میں فضیلت کے دو سال کی تعلیم اور ۷۷-۱۹۷۸ء کے اواخر تک جامعۃ الامام محمد بن سعود الاسلامیہ (ریاض) میں کلیۃ اصول الدین میں ایک سال کی تعلیم اور دو سال مقالہ ایم اے کی مشغولی نے عملی طور پر انجمن کے کاموں اور درس قرآن پاک کے حلقوں کو موخر رکھا۔ ریاض میں کلیۃ اصول الدین میں ۱۹۷۷ء میں میرا داخلہ ہوا۔ وہاں نصاب کا ایک نیا تجربہ ہوا۔ تفسیر کے دو گھنٹے

ہوتے تھے۔ ایک تفسیر تجلیلی کے عنوان سے ہمارے ہاں رائج طرز کے مطابق، یہ گھنٹہ ڈاکٹر مصطفیٰ سوری کا تھا۔ وہ بڑے فصیح اللسان اور پختہ صاحب علم تھے۔ دوسرا گھنٹہ ”تفسیر موضوعی“ کے نام سے تھا۔ یہ تفسیر کے معروضی مطالعہ کا نیا طرز تھا جس کے ہم لوگ ہندوستان میں عادی نہیں۔ یہ موضوع ڈاکٹر احمد حسن فرحات سے متعلق تھا۔ وہ بھی شامی ہیں۔ حسن اتفاق یہ کہ میرے اصل موضوع، علوم حدیث کے استاد بھی شام کے معروف عالم و محدث جلیل، شیخ عبدالفتاح ابوعدۃ تھے جو ہمارے مقالہ (ایم، اے) کے نگراں بھی تھے۔ تیسرا موضوع علوم القرآن کا تھا جس میں شیخ مناع القطان کی ”مباحث فی علوم القرآن“، ہم طلباء نے پڑھی تھی اور ڈاکٹر صحیحی الصالح کی ”مباحث فی علوم القرآن“، بھی مطالعہ میں رہی۔

ڈاکٹر احمد حسن فرحات سے سید قطب کی ”التصویر الفنی فی القرآن“ پڑھی جس سے ایک نیا پہلو قرآنیات کا سامنے آیا۔ سید قطب کی ”مشاہد القیامۃ فی القرآن“ اور ان کی عظیم الشان تفسیر ”فسی ظلال القرآن“ کے مطالعہ کا بھی خوب موقع ملا، بلکہ کہنا چاہیے کہ اس تفسیر میں سید قطب کے جگر کا خون اس طرح شامل ہے اور زبان و بیان کے ساحرانہ ملکہ کی ایسی بلا کی تاثیر اس میں پیدا ہو گئی ہے کہ اس کا قاری صرف علمی اور تحقیقی ٹھنڈی تفسیر نہیں پڑھتا، بلکہ مضامین قرآن کے ساتھ، پہاڑوں پر چڑھتا، وادیوں میں اترتا، گھاٹیوں کو عبور کرتا، فتوحات قرآن سے سرشار ہوتا جاتا ہے۔ یہ حق ہے کہ اس دور میں اتنی طاقتور تفسیر نہیں لکھی گئی۔

ڈاکٹر احمد حسن فرحات کی طرف سے قرآن کے معروضی مطالعہ کے موضوعات طلباء کو دیے گئے تو میں نے ”الأمانة فی القرآن“ اپنے لیے اختیار کیا۔ پھر ”الأمانة کو قرآن پاک سے کھگالا اور کوئی قابل ذکر تفسیر نہ چھوڑی جس سے ”امانت“ کی تشریحات اکٹھی نہ کی ہوں۔

ندوہ کے دور طالب علمی میں تفسیر قرطبی، تفسیر رازی، تفسیر ابن کثیر، تفسیر مظہری، تفسیر بیان القرآن کے علاوہ تفسیر معارف القرآن، تفسیر ماجدی، مولانا ابوالکلام آزاد کی ترجمان القرآن اور مولانا امین احسن اصلاحی کی تدریس قرآن، سب ہی پڑھی تھیں، لیکن حضرت تھانویؒ کے دقیق نکتوں، اور مولانا اصلاحی کی لغوی بحثوں اور سورتوں اور آیتوں کے ربط کے مختلف پہلوؤں اور تفسیر ماجدی کے تقابلی مطالعوں، اور عصری تحقیقی بحثوں سے ذہن متاثر تھا، لیکن مولانا شبیر احمد عثمانی کے حواشی سے زیادہ اشتغال نے ان کا شائق بنا رکھا تھا، اور ”إنا عرضنا الأمانة“ کی تشریح میں اس شعر نے

آسماں بارامانت نتوانست کشید

قرعہ فال بنام من دیوانہ زدند

لوح دماغ پر ایک تصویر مرسوم کر دی تھی، اور یہی ”الأمانة فی ضوء القرآن“ کے موضوع کا محرک بنی۔ الحمد للہ ایم اے سال اول کا وہ مقالہ طبع ہو چکا ہے اور اس کا اردو ترجمہ بھی شائع ہو چکا ہے۔

ڈاکٹر احمد حسن فرحات، مولانا حمید الدین فراہی کے بہت قائل تھے۔ ان کا تذکرہ ندوہ کے ماحول میں، میں سنتا رہا تھا اور ان کے رسالے پڑھتا رہا تھا، لیکن ڈاکٹر فرحات کا اصرار تھا کہ میں ایم اے کا اپنا تھیسس ان ہی کی تحقیقات پر لکھوں اور تفسیر کو ہی اپنا موضوع بناؤں، لیکن موضوع کے انتخاب میں شیخ عبدالفتاح ابوعدۃ سے خصوصی تعلق غالب آیا، اور موضوع مقالہ ”ألفاظ الجرح والتعديل“ علوم حدیث کا طے پایا۔ میں بطور تحدیث نعمت یہ بھی ذکر کر دوں کہ

جامعہ محمد بن سعود ریاض میں ”مسابقة الحديث“ (حدیث کا انعامی مقابلہ) ۸ء ۱۹ منعقد ہوا۔ اس میں پوری جامعہ میں میرا اول نمبر آیا اور پھر ۱۹۷۹ء میں قرآن کا انعامی مقابلہ منعقد ہوا، اس میں حفظ میں بعض مقامات پر پھول جانے کی وجہ سے پوری جامعہ میں دوسرا نمبر آیا۔

جامعہ کے ایک مصری استاد جو شعبہ تفسیر کے صدر تھے، شیخ ”محمد الراوی“ تھے۔ ان کا طرز قراءت اور انداز تفسیر بڑا موثر ہوتا تھا۔ ایسا لگتا تھا کہ وہ دل پر دستک کی چوٹ لگا رہے ہیں، ان کا نقش بھی دل و دماغ پر رہا۔

جامعہ محمد بن سعود۔ ریاض۔ سے فارغ ہو کر میں دارالعلوم ندوۃ العلماء ۱۴۰۱ھ کے جمادی الثانی اور ۱۹۸۱ء کے ماہ اپریل میں حاضر ہوا اور باوجود تعلیمی سال کے اختتام کے میرے گھنٹے بیرونی طلبا کے لیے سنن ترمذی اور تفسیر کے لگا دیے گئے تھے۔ پھر باقاعدہ ۱۴۰۲ھ مطابق ۱۹۸۲ء سے میں نے سورۃ الفاتحہ، سورۃ البقرۃ، سورۃ آل عمران کا عالمیت کے سندھی سال میں درس دینا شروع کیا اور پہلی مرتبہ سورۃ البقرۃ کے درس کے دوران مجھے پوری سورۃ البقرۃ کی منظم فصلوں اور ان کے عنوانات کا انکشاف ہوا۔

تین انسانی طبقات۔ تین بنیادی عقائد۔ قصہ آدم و ابلیس۔ بنی اسرائیل کی تاریخ عروج و زوال۔ امامت ابراہیمی۔ ملت ابراہیمی۔ کعبہ کی مرکزیت۔ یہود و نصاریٰ کی معزولی۔ قبلہ کی تبدیلی۔ امت کا موحدانہ نظام۔ نماز اور زکوٰۃ کا مکی سورتوں میں بیان گذرنے کے بعد، روزوں کا بیان۔ حج کا نظام۔ سماجی مسائل اور اصلاحات۔ خاندانی اور عائلی نظام۔ معرکہ حق و باطل۔ فلسفہ موت و حیات۔ انفاق فی سبیل اللہ۔ اسلام کا غیر سودی نظام۔ مالیاتی اور معاملاتی مسائل۔ حلفیہ بیانات۔ پھر دعاؤں پر اختتام۔

مجھے سورۃ بقرہ ایک جامع اسلامی نظام کے ابتدائی خاکہ کی شکل میں نظر آئی اور میں نے طلبا کو اسی ترتیب سے پڑھایا۔ ۱۹۸۲ء سے انجمن شباب الاسلام کی تحریک پھر سے ایک نئے ولولہ اور جوش کے ساتھ شروع کی گئی۔ ہفتہ واری، ماہانہ اور سالانہ پروگراموں کے علاوہ ایک اہم پروگرام شہر کی مساجد میں درس قرآن پاک کے حلقوں کا تھا۔ ندوہ کے متعدد مدرسین کے حلقے ہائے درس قرآن، مختلف مساجد میں شروع کرائے گئے۔

اسی دوران ”الفوز الکبیر فی اصول التفسیر“ کو معاصر عربی اسلوب کے قالب میں ڈھالنے کے لیے میں نے فارسی اصل کا از سر نو عربی ترجمہ کیا۔ ارادہ اس کی تشریحات اور جامع حواشی کا تھا، لیکن تحریکی مصروفیات نے یہ کام نہ ہونے دیا۔ الفوز الکبیر کا فارسی سے میرا عربی ترجمہ ذی القعدہ ۱۴۰۴ھ میں شائع ہوا۔

درس قرآن کے حلقوں کی مہم ۲۰۰۳ھ کے ماہ رمضان میں، میں نے بڑے زور و شور سے چلائی اور شہر کی مختلف مساجد میں ختم قرآن کے موقع پر پوری قوت سے عوام کو ترجمہ و تفسیر قرآن پڑھنے کی دعوت دی۔ میرے ذہن میں حضرت شیخ الہندی یہ بات دوان مطالعہ نقش ہوئی تھی کہ حضرت نے مالٹا کے جیل میں خوب غور و خوض کے بعد امت کے مسائل کا حل و نکتوں میں بیان فرمایا تھا، ایک اتحاد ملی کی کوشش، دوسرے قرآن کے مطالب و معانی کی نشر و اشاعت، اور ہماری تحریک کے یہ دونوں بنیادی عناصر تھے۔

میرا ہفتہ واری درس قرآن مولوی گنج کی دھنیا مہری مسجد میں بروز چہار شنبہ بتاریخ ۳ صفر ۱۴۰۴ھ مطابق ۹ نومبر

۱۹۸۳ء بعد مغرب شروع ہوا جو مولوی گنج کی مسجد خواص کی تعمیر کی تکمیل کے بعد وہاں منتقل ہو گیا۔ پھر مسجد کے لب سڑک ہونے اور ٹریفک کے شور و غل کی وجہ سے ایک عرصہ بعد ہمارے اپنے محلہ کی مسجد ”قبر ماموں بھانجا“ میں منتقل ہوا، پہلے یہ درس ہر چہار شنبہ کو بعد مغرب ہوتا تھا، پھر ہر دو شنبہ کو بعد مغرب ہونے لگا۔

لکھنؤ کے مرکز تبلیغ میں بھی مولانا سجاد نعمانی کے لیے سفر تبلیغ کے دوران رمضان و شوال ۱۴۰۳ھ مطابق ۱۹۸۳ء میں چند ہفتے پابندی سے درس دینے کا موقع ملا۔ پھر جنوری ۱۹۸۴ء سے نشاط گنج بالدرہ روڈ کی جامع مسجد میں وہاں کے حضرات کے اصرار پر پندرہ روزہ درس قرآن شروع کیا، لیکن اپنی شدید مصروفیات کی بنا پر بعد میں اسے دوسرے ساتھیوں کے حوالہ کر دیا۔

میرا ہفتہ واری درس قرآن - حسن اتفاق ہی کہیے کہ - نزول قرآنی کی مدت ۲۳ سال میں پورا ہوا۔ ہر ہفتہ ایک رکوع دو رکوع کا درس مغرب سے عشاء تک ہوتا تھا جس کے ٹیپ کرنے کا بھی اہتمام تھا۔ اس کے ساڑھے تین سو، چار سو کیسٹ تیار ہو گئے تھے۔ غالباً ۱۴۲۷ھ مطابق ۲۰۰۶ء میں یہ درس مکمل ہوا اور اس موقع پر ایک بڑا اجلاس قرآنی منعقد کیا گیا۔ اسی دوران اپنے محلہ کی مسجد میں، میں نے فجر کی نماز کے بعد مختصر درس قرآن کا سلسلہ شروع کیا جو ۱۵/۲۰ منٹ تک ہوتا تھا جس میں، میں ایک رکوع کی تلاوت کرتا تھا اور پھر آیات کا رواں ترجمہ کرتا تھا۔ پھر مختصر سی تفسیر - مصلیان مسجد کی رعایت کے ساتھ - بیان کرتا تھا۔ الحمد للہ اس یومیہ درس کے ریکارڈ کا بھی اہتمام کیا گیا۔ فجر بعد اس مجلس میں الحمد للہ دو مرتبہ پورے قرآن پاک کی تفسیر کا موقع ملا۔

ان دروس کے دوران میں نے مولانا مودودی کی تفہیم القرآن سے بھی بہت استفادہ کیا۔ تفسیر ماجدی اور مولانا مفتی محمد شفیع صاحب دیوبندی کی معارف القرآن بھی زیر نظر رہتی تھی، لیکن یہ احساس ہوتا تھا کہ جدید تعلیم یافتہ طبقہ کے لیے تفہیم القرآن زیادہ مفید ہے۔ میں نے مولانا مودودی کے ترجمہ قرآن میں کہیں کہیں عربیت کے صاف اور بلند ذوق کی کمی دیکھی۔ چاہتا تھا کہ ان مقامات کی نشاندہی کر دوں لیکن نوبت نہ آسکی۔

قرآن پاک کی تحریک شروع کرنے سے قرآن اور موضوعات قرآنی، میری تقریروں کا عنوان اور موضوع بنتے گئے۔ میں نے اپنے نانا حضرت مولانا سید ابوالحسن علی ندوی کو اپنی تقاریر قرآنی آیات سے شروع کرتے دیکھا تھا۔ قاری کی تلاوت سے مولانا کسی آیت کا انتخاب فرما لیتے تھے، اور اسے ہی تقریر کا عنوان بنا لیتے تھے۔ میں نے اسی طرز کو اختیار کیا اور بسا اوقات جلسوں میں خطاب سے پہلے کوئی موضوع ذہن میں نہ ہوتا اور کبھی کبھی حمد و ثناء و صلوات و سلام کے تمہیدی الفاظ ادا کرتے کرتے کوئی آیت کریمہ ذہن میں آتی اور اسی کو موضوع بنا کر جلسہ کی مناسبت سے مربوط کرتا۔ اس سلسلہ میں قرآن پاک کی فیاضی، دادرسی اور حکمتوں کے خزانے خوب خوب سامنے آتے رہے۔

مجھے قرآن پاک کے معجزانہ پہلو سے ہمیشہ دلچسپی رہی اور اس سلسلہ میں مصطفیٰ صادق الرافعی کی ”اعجاز القرآن“، علامہ رشید رضا مصری کی ”الوحي المحمدي“، اور سید قطب اور محمد قطب کے مضامین کے علاوہ قرآن کے سائنسی اعجاز کے لیے علامہ جوہری طبطاوی کی تفسیر پر بھی نگاہ ڈالی، اور اپنے محترم و مرحوم دوست - جن سے عمر کے

بڑے فرق کے باوجود تعلق مجاہد اور دوستانہ تھا۔ مولانا شہاب الدین ندویؒ کی ”چاند کی تسخیر“ سے لے کر تقریباً تمام کتابیں پڑھیں۔ پھر رابطہ عالم اسلامی کے شعبہ ”الإعجاز العلمی فی القرآن“ کے صدر شیخ عبدالحمید زندانی کی ”إنه الحق“ اور بعض دیگر کتابیں نظر سے گذریں، اور ان سے متعدد ملاقاتوں میں بھی ان کی تحقیقات سننے کا موقع ملا۔ ہارون یحییٰ کی سی ڈیزدیکھنے اور ان کی بعض کتابوں کے مطالعہ سے بھی بہت سے گوشے سامنے آئے۔ قرآن اور سائنس کے موضوع پر مورس بوکانی کی کتاب ”بائیل قرآن اور سائنس“ بھی نور سے پڑھی۔ اس موضوع پر متعدد مختص شخصیات کے بیانات سنے جن میں ڈاکٹر زغلول نجار مصری معروف ہیں اور یہ بات کھل کر سامنے آئی کہ آج کے دور میں قرآن کے معجزانہ پہلوؤں میں سب سے زیادہ موثر پہلو، قرآن کے سائنسی اعجاز کا ہے۔ قرآن کے بلاغی، بیانی، لغوی اعجاز کے سمجھنے والے، افسوس ہے کہ مدارس میں بھی برائے نام ہی ہوں گے، لیکن قرآن کے سائنسی اعجاز کا دل و دماغ پر گہرا اثر پڑتا ہے۔ قرآنی علوم سے متعلق ارض القرآن۔ اعلام قرآنی۔ حیوانات قرآنی۔ اور علوم القرآن کی تمام متداول کتابیں الحمد للہ نظر سے گذریں۔

اسی دوران حضرت مولانا علی میاںؒ کے ۱۹۵۰ء کے قرآنی لکچرز جو انہوں نے دارالعلوم ندوۃ العلماء میں بحیثیت استاذ تفسیر دیے تھے اور مولانا کے پاس اس کی اصل بھی محفوظ نہیں رہی تھی، والد مرحوم حضرت مولانا سید محمد طاہر صاحب کے محفوظ کاغذات میں ملے۔ انہوں نے مولانا سے وہ لکچرز سننے تھے اور نوٹ کیے تھے۔ میں نے حضرت مولانا کے سامنے انہیں پیش کیا۔ مولانا باغ باغ ہوئے اور پھر ”مطالعہ قرآن کے اصول و مبادی“ کے عنوان سے نظر ثانی اور اضافوں کے بعد اسے شائع کیا۔ پھر حضرت مولانا کی متعدد اردو اور عربی کتابوں کے عربی اور اردو تراجم کی طرح مجھے اس کتاب کو عربی میں منتقل کرنے کی توفیق ملی، اور ”المدخل إلى الدراسات القرآنية“ کے عنوان سے حضرت والا نے اپنے مقدمہ کے ساتھ اسے شائع فرمایا۔

اس سیاحت قرآنی، تذکیر بالقرآن، جہاد بالقرآن اور تحریک قرآنی کی مصروفیتوں کے درمیان متعدد احباب نے ”اپنا رواں ترجمہ“ پیش کرنے کا مجھ سے مطالبہ کیا۔ گذشتہ سالوں میں، میں نے کام شروع بھی کیا، لیکن ایک پارہ سے کام آگے نہ بڑھ سکا۔

ادھر ایک عرصہ سے صورتحال یہ ہو گئی ہے کہ سال بھر تدریس اور دعوتی مصروفیات کے دوران صرف ہلکے پھلکے مضامین یا رسالوں کی نوبت ہی آتی ہے۔ ہاں رمضان المبارک میں سکون سے وقت ملتا ہے۔ چند سالوں سے جامعہ سید احمد شہید میں ماہ رمضان المبارک گزارنے اور آخری عشرہ کے اعتکاف سے جو یکسوئی نصیب ہوئی، اس میں مسلسل تین سال کے ماہ رمضان المبارک میں حضرت شاہ ولی اللہ دہلویؒ کی کتاب ”مصنفی شرح موطأ“ کے عربی ترجمہ میں مشغول رہا۔ عہد ولی اللہی سے ملت اسلامیہ ہند یہ کے علماء پر یہ قرض چلا آرہا تھا اور ایام طالب علمی سے میری تمنا اس کے ترجمہ کی تھی۔ شاہ ولی اللہ دہلویؒ کی شخصیت میرے فکری اور فقہی تانے بانے کا اصل مرجع تھی۔

گذشتہ رمضان المبارک ۱۴۳۳ھ میں، میں الحمد للہ ”مصنّفی“ کے ترجمہ سے فارغ ہوا اور جوں جوں رمضان المبارک ۱۴۳۴ھ قریب آتا گیا، ترجمہ قرآن پاک کی پرانی تمنا، دیرینہ مطالبہ اور دلی جذبہ اور پختہ ارادہ نمود کرتا گیا۔ ماہ جون ۲۰۱۳ء کے رمضان کو موسم کے اعتبار سے کسی معتدل مقام پر گزارنے اور اس عظیم کام کے لیے یکسو ہونے کا ارادہ کر رہا تھا اور خیال تھا کہ جناب ضیاء اللہ شریف صاحب کی قائم کردہ خانقاہ سید احمد شہید میسور۔ میں ماہ رمضان المبارک گزاروں گا اور ترجمہ کا کام انشاء اللہ ایک ماہ میں مکمل کر لوں گا۔ ہمت کہتی تھی کہ روزانہ ایک پارہ کا ترجمہ انشاء اللہ ہو جائے گا، جبکہ رمضان المبارک میں یہ معمول رہتا ہے کہ روزانہ ظہر بعد درس قرآن ہوتا ہے، اور پھر روزانہ تراویح کے بعد تراویح میں پڑھے ہوئے حصہ کی مختصر تفسیر ہوتی ہے۔

میں اسی فکرو رابطہ میں تھا کہ رمضان المبارک سے ۲۵/۲۰ روز پہلے کٹھمنڈو۔ نیپال۔ سے حافظ محمد حسین ندوی مجھ سے ملنے لکھنؤ آئے۔ کٹھمنڈو میں میرے مشورہ سے انہوں نے برادر م سعید قاضی، مولوی عامر ظفر ندوی اور بعض دیگر احباب کے تعاون کے ساتھ ”مدرسۃ الحرمین“ ۱۹۹۸ء میں قائم کیا تھا۔ پھر ہمارے اصرار پر اس کے لیے چاروں طرف سے پہاڑوں کے بیچ میں ایک خوبصورت وادی میں اراضی خرید کر مسجد، ہوٹل، اور درجہ کی تعمیر کی تھی۔ میری حاضری مدرسہ کے معاینہ اور مدرسہ کے جلسوں میں شرکت کے لیے متعدد بار ہو چکی تھی۔

میں نے حافظ محمد حسین سے رمضان کسی ٹھنڈے مقام پر گزارنے کی اپنی خواہش کا ذکر کیا۔ انہوں نے شدت سے اصرار کیا کہ آپ مدرسۃ الحرمین۔ کٹھمنڈو۔ میں رمضان گذاریں۔ وہاں نیپالی، چینی، تبتی اور پاکستانی احباب دروس قرآن اور رمضان کے پروگرام سے مستفید بھی ہوں گے اور آپ اپنا کام سکون سے کر سکیں گے۔ میں نے اس پیشکش پر چند شرائط کے ساتھ سنجیدگی سے غور کرنا شروع کر دیا اور حافظ حسین نے نیپال میں اس کا اعلان کر دیا اور ضروری انتظامات میں کوئی کسر نہ چھوڑی۔

رمضان المبارک ۱۴۳۴ھ کا چاند ہوا۔ مبارک رات سے ابتدا ہوئی۔ میں نے رمضان المبارک کے پہلے دن، پہلے روزہ کی صبح ۹ بجے، دو رکعت صلاۃ الحاجۃ اور بارگاہ الہی میں مقبول اور پسندیدہ و مفید ترجمہ کی دعاؤں کے ساتھ۔ سورۃ الفاتحہ کے ترجمہ سے ”مقدمہ قرآن عظیم“ کے عنوان سے ترجمہ کا آغاز کر دیا۔ اب روز کا یہی معمول ہوتا۔ ظہر کی اذان تک تقریباً یہ سلسلہ جاری رہتا۔ ظہر بعد مسجد میں درس قرآن ہوتا۔ تراویح کے بعد حسب معمول جتنا حصہ پڑھا جاتا، اس کا مختصر بیان ہوتا اور کبھی تراویح کے بعد احباب کی مجلس کے اختتام پر پھر ترجمہ کی مشغولیت رہتی۔ آخر آخر میں عصر کے بعد مسجد میں کتاب خوانی و دعا کے بعد اپنی قیام گاہ پر میں پھر ترجمہ میں مشغول ہو جاتا۔

میں نے طے یہ کیا تھا کہ ترجمہ حرنی نہیں ہوگا، معنی خیز ہوگا۔ ضروری وضاحتیں بین القوسین مربوط طریقہ پر ہوتی چلی جائیں گی، تاکہ قاری کو بغیر تفسیر کی حاجت کے، رواں ترجمہ سے ہی مطالب قرآنی سمجھ میں آتے چلے جائیں۔ قرآن کی نزولی ترتیب وقتی ضرورت سے تھی، لیکن حقیقی ازلی اور ابدی ترتیب یہی ہے جو ہمارے سامنے ہے جس کی بنا پر مصحف صدیقی مرتب کیا گیا اور پھر اس کے نسخے مصاحف عثمانی کی شکل میں عالم اسلامی میں پھیلا دیے گئے۔

ظاہر ہے کہ یہ ازلی ترتیب اللہ کی حکمتوں سے لبریز ہے۔ جو عرب اپنی شاعری اور شاعری میں کسی تصنیفی ترتیب سے واقف نہیں تھے اور وہ دور جزیرۃ العرب میں تصنیف و تالیف کا تھا بھی نہیں، سورتوں کے ذریعہ مضامین کو اور آیتوں کے ذریعہ مفردات اور جملوں کو پیش کیا گیا تھا۔ زیادہ تر سورتوں کے نام عربی ذوق کے مطابق علامتی رکھے گئے۔ زبان و بیان کے معجزہ سے عرب بہوت تھے اور ان کے دور کے اسلوب کی اس کلام ربانی میں ایسی نادر اور حیرت انگیز رعایت رکھی گئی تھی کہ وہ فطرت انسانی کو اپیل کرتی تھی، اس لیے وہ نہ ان کے لیے اجنبی تھی، نہ کسی دور میں اجنبی رہی، لیکن ہر دور کے انسانوں کو ملحوظ رکھتے ہوئے ”لتبین للناس“ (تا کہ آپ لوگوں کے لیے کھول کھول کر بیان کر دیں) کا فریضہ انجام اسی وقت دیا جاسکتا تھا جب ہر دور کی زبان اور اصطلاحات میں اس فطری ترتیب کی ترجمانی ہو۔

حق یہ ہے کہ ترجمہ کا یہ کام، رمضان المبارک کے دنوں میں، صلاۃ الخاجت کے بعد، روزہ کی حالت میں، ایسا مسرت آگیا، سکینت آمیز، اور بارگاہ الہی میں حاضری اور ہم کلامی و مناجات کی روحانی لذتوں کے کیف اور قرب کے وجدانی اثرات سے معمور تھا کہ ایسا لگتا تھا کہ قلب و ذہن پر ایک خاص طراوت ہو رہی ہے اور قلم کو ٹہنی سہارا دیا جا رہا ہے۔ القاء و الہام کا دعویٰ تو بڑوں کی بات ہے، لیکن دل جا بجا تائید ایزدی اور توفیق ربانی کی گواہی دیتا تھا۔

انہی کیفیات میں ایک دن پورا قرآن ”ترجمانی کے عصری قالب میں“ ایسا مرتب ہوتا نظر آیا کہ مقدمہ، ابواب، فصلیں، ذیلی عنوانات سب ہی مرتب ہوتے چلے گئے۔ نظم و ترتیب قرآنی پر تاریخ تفسیر میں معدودے چند عظیم مفسرین نے روشنی ڈالی ہے، لیکن عوام تو عوام، خواص بلکہ خاص الخواص، طلباء اور مدرسین مدارس کی گرفت میں وہ کم ہی آسکی۔ علامتی ناموں سے سورتوں کے حوالہ اور آیتوں کے نمبرات کے ذریعہ جو باتیں کہی جاتی ہیں، ان کے حوالے اس طرح دیے جاتے ہیں کہ ہر مضمون گویا ایک مستقل مضمون ہے۔ میرے لیے ہر حال ایک مربوط ترتیب سامنے آتی چلی گئی اور ایک دو مجلس میں قرآن کی ۱۱۴ سورتوں کے پندرہ ابواب اور دسیوں فصلوں کے عنوانات طے پا گئے اور پوری فہرست ابواب اور فصلوں کے ساتھ بحمد اللہ مرتب ہو گئی۔ یہ میرے لیے سب سے بڑی دریافت اور سب سے بڑی معنوی فتح تھی۔

قریبی عرصہ میں مولانا تقی عثمانی کا ”آسان ترجمہ قرآن“ ضروری تشریحات کے ساتھ تین جلدوں میں چھپ کر آیا ہے۔ انہوں نے رمضان المبارک ۱۹۲۹ء مطابق ستمبر ۲۰۰۸ء میں اس کو مکمل کیا۔ دوسرا ”آسان ترجمہ و تشریح قرآن مجید“ مولانا خالد سیف اللہ رحمانی کے قلم سے رمضان ۱۴۱۹ھ سے درمیان کے لمبے وقفوں کی وجہ سے ربیع الاول ۱۴۳۲ھ مطابق فروری ۲۰۱۱ء میں سورہ اعراف تک ایک جلد میں شائع ہوا۔ دوسری، تیسری جلد کا انتظار ہے۔ میرا احساس ہے کہ ان دونوں ترجموں سے یہ ترجمہ زیادہ آسان، سہل اور رواں ہے۔ پھر کیونکہ میں نے تفسیر نہیں لکھی، ترجمہ میں ہی ضروری توضیحات مربوط طور پر کر دی ہیں کہ تسلسل کے ساتھ قاری پڑھتا چلا جائے اور اسے بار بار نمبرات دیکھ دیکھ کر نیچے جھینے پڑیں، اس لیے مجھے امید ہے کہ اس ترجمہ بلکہ ترجمانی سے مستفید ہونے والے قاری کو جس کے پاس زیادہ وقت نہیں ہے، مزید تشریحات کے بغیر مطالب قرآنی سمجھ میں آتے چلے جائیں گے۔